




တကယ့်လူ
တကယ့်နှလုံးသား
မောင်သာချို





“ $A = X+Y+Z$ တဲ့ ။

A က အောင်မြင်ခြင်း။

X က အလုပ်။

Y က အနားယူမှု။

Z က ဟောင်ဖွာဟောင်ဖွာ

မလုပ်ခြင်းတဲ့ ”

အယ်လ်ဘတ်အိုင်းစတိုင်း

(တစ်)

လူကတော့ လူဖလံကလေး။ တကယ့်ကို သေးသေးညက်ညက်။ အရပ်က ငါးပေပင် မပြည့်ချင် ပြည့်ချင်။ ဆံပင်တွေက တစ်ခေါင်းလုံး ဖွေးဖွေးဖြူကာ ဖွားရုား ဖြစ်နေသည် ။ မျက်လုံးညိုညိုမှာ ဝမ်းနည်းကြေ

ကွဲရိပ်တွေ အမြဲသမ်းနေလျက်။ နိုင်လွန်ကက်ဦးထုပ်တစ်လုံးကို ဖြစ်သလို ဆောင်းကာ ဘောင်းဘီရှည် ခပ်ပွပွ၊ အင်္ကျီက ညှိုးနွမ်းနွမ်း။ သူ့ကို Man of the Century (20th Century) ၂၀ ရာစု၏ စံပြလူသား၊ ရူပဗေဒဆိုင်ရာ နိဒါန်းဆုရှင်တစ်ယောက်ပါဟု ဆိုလိုက်လျှင် မည်သူကမှ ယုံကြည်ကြမည် မဟုတ်။

အိုင်းစတိုင်း။ ဟုတ်ပါသည် ။ အယ်လ်ဘတ်အိုင်းစတိုင်း။ Albert Einstein ကို ဂျာမနီနိုင်ငံ ဂူတင်ဘာဂ်မြို့ တူလမ်းတွင် ၁၈၇၉ ခုနှစ် မတ်လ ၁၄ ရက်နေ့က မွေးပါသည် ။ ဖခင်က အင်ဂျင်နီယာ။ လျှပ်စစ် နည်းပညာဆိုင် ပိုင်ဆိုင်သူ။ လူချမ်းသာ။ အိုင်းစတိုင်းက သူ့လူငယ်ဘဝကို မြူးနစ်မှာ ကုန်ဆုံးသည် ။ သို့သော် ဂျာမနီ၏ စစ်ရေးစစ်ရာကို သူ စိတ်ဝင်စား။ သူ စိတ်ဝင်စားသည် က ဘီသိုဗင်၊ မိုးဇတ်တို့ ၏ ဂီတ။ ယူကလစ်၏ သင်္ချာ။ နယူတန်၏ ရူပဗေဒ။ စပင်နီဇာ၏ ဒဿနိက။

၁၈၉၄ ခုနှစ်တွင် မိသားစုလိုက် အီတလီ မီလန်သို့ ရွှေ့သည် ။ ထို့နောက် ၁၇ နှစ်သားလောက် မှာ ဆွစ်ဇာလန်သို့ ရောက်သွားပြီး ဇူးရစ်ပိုလီတက္ကနစ်တက်ရင်း ထိုမြို့အထက်တန်းကျောင်းတွင် ကျောင်းဆရာ။ ထိုအရပ်မှာ ပင် ဆွစ်နိုင်ငံသားဘဝကို ခံယူ။ သင်္ချာပညာရှင် မာလီဗာမာရက်နှင့် လက်ထပ်။

အိုင်းစတိုင်းက ဆွစ်ဇာလန်နိုင်ငံ၊ ဗန်းမြို့ မူပိုင်မှတ်ပုံတင်ရုံးမှာ အလုပ်လုပ်သည် ။ ထို့နောက် ဂျာမနီနိုင်ငံ ဘာလင် ကိုင်ဇာဝီလ်ဟမ်းတက္ကသိုလ်မှာ ပါမောက္ခ။ သို့သော် ဟစ်တလာကြောင့် ဂျာမနီ ကို စွန့်ခွာခဲ့ကာ အမေရိကန်နိုင်ငံ၊ ပရင်စတန် တက္ကသိုလ်မှာ တာဝန်ထမ်းဆောင်ပြန်သည် ။ သူက ပထမဇနီးသည် မာလီဗာမာရက်နှင့် အိမ်ထောင်ရေး မတည်မြဲ။ ကွဲသည် ။ ထို့ကြောင့် ညီမဝမ်းကွဲ မုဆိုးမ အယ်လ်ဆာနှင့်လ

က်ဆက်သည် ။

၁၉၅၅ ခုနှစ်၊ ဧပြီလ ၁၈ ရက်နေ့တွင် ကား သွေးကြောပေါက်သော ရောဂါဖြင့် အိုင်းစတိုင်း ကွယ်လွန်အနိစ္စရောက်ပါသည် ။ သူဆုံးတော့ အသက် ၇၆ နှစ်။

(နှစ်)

အိုင်းစတိုင်းက နေမှုထိုင်မှုတွင် အလွန်ရိုးစင်းပါသည် ။ ဟန်ဆောင် တာကို သူ မကြိုက်။ တစ်ခါတွင် စုတ်ချလှသော သူဝတ်ပုံစားပုံနှင့် ပတ် သက်ပြီး အမျိုးသမီးကြီးတစ်ယောက်က ဝေဖန်ခဲ့ ရာ သူက -

‘စုတ်ပြတ်နေတဲ့ ဈေးခြင်းတောင်းထက် အထဲက သားငါးက အရေးကြီးပါတယ်’ဟု ပြန် လည်ပြောဆိုခဲ့သည် ။ အပေါ်ယံ ပကာသန အလွှာကို ခွာချထားသည့် သူ့စိတ်ဓာတ်။

အိုင်းစတိုင်းကား အသပြာငွေကြေးကိုလည်း အမှုမထားတတ်။ ဒေါ် လာ ၁၅၀၀ တန် ချက် လက်မှတ်ကို ဖတ်လက်စ စာအုပ်ညှပ်သည့်အရာ အဖြစ် သုံးထားသဖြင့် တစ်ဦးက သတိပေးရာ သူက နည်းနည်းမှ မမှု။

ဘဝတွင် ကြီးမြတ်ဖို့ တို့၊ ကမ္ပည်းအတင်ခံရဖို့ တို့၊ မော်ကွန်း အထိုး ခံရဖို့ တို့ ဆိုသော စိတ်နေ သဘာဝတွေလည်း သူ့မှာ မရှိ။ သူ့သေတမ်း စာတွင် ရေးထားခဲ့သည် က အရိုးပြာများကို အမည်မဖော် ပြသည့်နေ ရာ၌ ဖြန့်ကြဲပေးပါဟူ၍ သာ။

အိုင်းစတိုင်း၏ နှလုံးသားသည် ကား ဟာသဓာတ်ဖြင့် စိမ်းစိုနေ သော နှလုံးသားလည်း ဖြစ်ပါ သည် ။ ကမ္ဘာကျော် သိပ္ပံပညာရှင်ကြီးဖြစ် သောကြောင့် ပန်းချီဆရာတွေ၊ ပန်းပုဆရာတွေ၊ ဓာတ်ပုံ ဆရာတွေ သူ့

ဆီကို မကြာခဏလာကြသည်။ သူ့ကို ကိုယ်ဟန်ပြခိုင်းကာ ပန်းချီဆွဲကြ ၊ ပန်းပုထုကြ၊ ဓာတ်ပုံရိုက်ကြနှင့်။ သို့ကြောင့်ပေးလားမသိ၊ တစ်ခါတွင် အိုင်းစတိုင်းအား အလုပ်အကိုင်မေးရာ သူက မော်ဒယ်ဟူသတည်း။

မိမိနှင့် မဆိုင်သော အလုပ်ကို ဘယ်သောအခါမှ ဝင်မတိုးခြင်းကလည်း အိုင်းစတိုင်း၏ စိတ် ထားဖြစ်ပုံရပါသည်။ ။ တစ်ခါတွင် ဒေဗစ်ဘင်ဂူ ရီယန်က အစွရေးသမ္မတအဖြစ် ဆောင်ရွက်ပါရန် အိုင်းစတိုင်းကို ကမ်းလှမ်းသည်။ ။ David Ben Gurion ဆိုသည် မှာ နှယ်နှယ်ရရမဟုတ်။ အစွရေး နိုင်ငံ၏ ဖခင်ကြီးဟု တင်စားခေါ်ဝေါ်ရသူ၊ သူကလည်း အိုင်းစတိုင်းကဲ့သို့ သိပ္ပံပညာရှင် တစ်ယောက်၊ ဂျူးလည်း ဂျူးလူမျိုးဖြစ်သူ တစ်ယောက် သမ္မတလုပ်သော် အစွရေး နိုင်ငံအတွက် ဂုဏ်ရှိလေစွဟု တွက်ကာ ကမ်းလှမ်းခဲ့ခြင်း ဖြစ်ပါသည်။ ။ အိုင်းစတိုင်းက ဟင့်အင်း။ သမ္မတမလုပ်လိုပါကြောင်း အကြောင်းပြန်သည်။ ။ သူ တတ်ကျွမ်းသည် က ရူပဗေဒ။ အုပ်ချုပ်ရေးကို သူ နားမလည်။ ကိုယ် နားမလည်သောအလုပ်ကို ဝင်လုပ်ခြင်းသည် ဘာအတွက်မှ ကောင်းကျိုးမဖြစ်ဟု သူ ခံယူသည်။ ။

သမိုင်း၊ အတ္ထုပ္ပတ္တိ၊ အက်ဆေး စသည် ဖြင့် စာကို ကျယ်ကျယ်ပြန့်ပြန့်ဖတ်သော၊ ပန်းချီကား များကိုကြိုက်သော၊ စစ်ဘုရင်၊ ဘောလုံးပွဲ၊ မြင်းပွဲ၊ ဘောစံဘော၊ တောင်တက်ခြင်းတို့ ကို ဝါသနာ မပါဘဲ လေ့လျော်နှင့် လမ်းလျှောက်ရခြင်းကို ကြိုက်သော၊ တယောတစ်လက်နှင့် နွဲ့တတ်သော အိုင်းစတိုင်းသည် ကား တစ်ခါတစ်ခါတော့လည်း ကြောင်တတ်သည် ဟု ဆိုပါသည်။ ။

တစ်ခါတွင် သူ့အခန်းနှင့် အခြားအခန်းတစ်ခုကြားက အခန်းနံရံကို အပေါက်ကလေး ၂ ပေါက် ဖောက်ထားသည် ဟု ဆိုပါသည်။ ။ တစ်ပေါက်က အကြီး၊ တစ်ပေါက်က အသေး။ ကြောင်ထွက် ဖို့ အပေါက်များ။ မိ

တံဆွေတစ်ယောက်က အဘယ်ကြောင့်နှစ်ပေါက် ဖောက်ရသလဲမေးရာ အိုင်းစတိုင်းက တစ်ပေါက်က ကြောင်မကြီး ထွက်ရန်၊ တစ်ပေါက်က ကြောင်ကလေးထွက်ရန်ဟု ဆိုသဖြင့် မိတ်ဆွေလုပ်သူက အပေါက်ကြီး တစ်ပေါက်တည်းကနေ ကြောင်မကြီးရော ကြောင်ကလေး ပါ ထွက်နိုင်ကြောင်း ရှင်းပြလိုက်တော့မှ အိုင်းစတိုင်း သူနဖူးသူရိုက်သည် ဟု ဆိုပါသည်။

ကမ္ဘာသိ ပညာရှင်ကြီးတစ်ဦးဖြစ်သည့်တိုင် ခဲတံတစ်ချောင်း မှတ်စု စာအုပ်တစ်အုပ်နှင့်သာ အလုပ်လုပ်သည်။ သူ့ဓာတ်ခွဲခန်းက သူ့ကက်ဦး ထုပ်အောက်က ဦးခေါင်းပါပဲဟု ဆိုသည်။ လူသာ ပဓာန၊ ဦးနှောက်ထဲ က အရင်းအမြစ်က အရေးအကြီးဆုံးဝါဒသမား။

(သုံး)

အိုင်းစတိုင်းကို အိုင်းစတိုင်းဖြစ်သွားအောင် လုပ်ပေးလိုက်သော အရာများ စွာ ရှိပါလိမ့်မည်။ သို့သော် အပေါ်ယံပကာသနအလွှာကို အလိုမရှိသော၊ ရိုးရိုးနေ၊ ရိုးရိုးသေလိုသော၊ ငွေကို အမှု မထားသော၊ ဟာသဖြင့် ဘဝကို စိုစွတ်အောင် နေတတ်သော၊ ကိုယ့်အလုပ်မဟုတ်သည် ကို ငြင်းပယ် တတ်သော သူ့နှလုံးသားက အဓိကအကျဆုံးဟု ထင်ပါသည်။

သူ ကိုင်စွဲထားသည့် ဘဝဖော်မြူလာကလည်း ကြည့်ပါဦး။

$A = X + Y + Z$ တဲ့ ။

A က အောင်မြင်ခြင်း။

X က အလုပ်။

Y က အနားယူမှု။

Z က ဟောင်ဖွာဟောင်ဖွာ မလုပ်ခြင်းတဲ့ ။

တကယ့်လူတို့ ရဲ့ တကယ့်နှလုံးသားများ ။

*



“အဗ္ဗဒူကလမ်က သမ္မတ၏
စကားလက်ဆောင်အဖြစ်
‘ဘာလက်ဆောင်ကိုမှ
လက်မခံပါနဲ့’ ဟူသော
စကားကိုလည်း
ကမ်းလိုက်ပါသေးသည် ”

အဗ္ဗဒူကလမ်

(တစ်)

လူတစ်ယောက်ကို နိုင်ငံတော်သမ္မတအဖြစ် ခန့်အပ်သင့်၊ မခန့်အပ်
သင့် ဝိုင်းဝန်းစဉ်းစားကြ သော ကိစ္စရပ်တွင် ထိုလူပုဂ္ဂိုလ်၏ ဆံပင်ပုံစံ
ကိုလည်း အချက်တစ်ချက်အဖြစ် ထည့်သွင်းစဉ်းစား ရသောဖြစ်ရပ်မှာ

ကမ္ဘာပေါ်တွင် ရှားတောင့်ရှားပါးဖြစ်ရပ်ဟု သာ ဆိုရမည်ဖြစ်ပါသည်။ သို့သော် သမ္မတနှင့် ဆံပင်ပုံစံ၊ ဆံပင်ပုံစံနှင့် သမ္မတ ဖြစ်မှ ဖြစ်ပါ့မလား ဟူသော ကိစ္စ အိန္ဒိယနိုင်ငံ၌ တစ်ကြိမ် တစ်ခါဆိုသလို ဖြစ်ခဲ့ဖူးပါလေသည်။ ။

လွန်ခဲ့သော လေးငါး ခြောက်နှစ် ... အိန္ဒိယနိုင်ငံ၏ ၂၀၀၂ ခုနှစ်၊ ရွေးကောက်ပွဲကာလ။ ရုပ်မြင်သံကြား သတင်းဆွေးနွေးခန်းတွေ၊ စာနယ်ဇင်းမျက်နှာစာတွေပေါ်မှာ President's Hair Style ဆိုသော စကားလုံး Bothering ဆိုသော စကားလုံးတွေကို မြင်လို့ မဆုံး ကြားလို့ မဆုံး ဖြစ်နေခဲ့ရဖူးပါသည်။ သမ္မတရဲ့ ဆံပင်ပုံစံတဲ့။ စိတ်အနှောင့်အယှက်ဖြစ်စေခြင်းတဲ့။

မှန်ပါသည်။ ။

သူ့ဆံပင်ပုံစံကလည်း ပြောမည်ဆို ထည့်ပြောရလောက်သည့် ဆံပင်ပုံစံမျိုး။

(နှစ်)

အိန္ဒိယနိုင်ငံ၏ ၁၁ ဆက်မြောက် သမ္မတအဖြစ် တာဝန်ထမ်းဆောင်သွားခဲ့လေသော အဗ္ဗူ ကလမ်ကား ဆံပင်ပုံစံ ထူးခြားလှသူ ဖြစ်ပါသည်။ ။ အဖြူအနက် ရောစွက်နေသော ဆံပင်တွေက ထူထဲကာ ဖရိုဖရဲနှင့် ။ အလယ်ခွဲထားသော ဆံပင်က နဖူးဘယ်ညာသို့ ဝှေ့ဝဲကျနေသည် မှာ မသပ်မရပ်။ နောက်ဘက်က ဆံပင်တွေက ပခုံးထက်မှာ ဖားရရား။ မျက်ခုံးမွေးထူထူ မျက်နှာဝိုင်းဝိုင်း၊ မေးရိုးကျကျ၊ အရပ်ခပ်ပျပ်ပျပ်၊ အသားက တကယ့်ကို မဇ္ဈိမအသွေးအရောင်။

၁၉၃၂ ခုနှစ်တွင် မွေးဖွားသော အဗ္ဗူကလမ်ကား ကူးတို့ သူကြီး၏

သားတစ်ယောက်မျှသာ ဖြစ်ပါသည်။ ။ အဖူးပက်ရ ဇိနူးလာဒင် အဗ္ဗူကလမ် (Avul Pakir Jainulabdeen Abdul Kalam) က သူ့နာမည်အပြည့်အစုံ။ အလွယ်ခေါ်တော့ အဗ္ဗူကလမ်။ APJ အဗ္ဗူကလမ်။

ရှင်သန်သော စိတ်ကူးစိတ်သန်းများ နှင့်အတူ သိပ္ပံနှင့် နည်းပညာ၌ ထုံမွေ့သူဖြစ်ရာ အာကာသ သုတေသနဌာန ခုံးပျံအင်ဂျင်နီယာ၊ ကာကွယ်ရေး၊ ခုံးပျံလက်နက်စီမံကိန်း ဦးဆောင်သူ၊ အိန္ဒိယအစိုးရ ကာကွယ်ရေးဝန်ကြီးဌာန သုတေသနနှင့် ဖွံ့ဖြိုးရေးဌာနအကြီးအမှူး စသည် စသည် ဖြင့် တာဝန်ထမ်းဆောင်ခဲ့သူဖြစ်ရာ အသက် ၇၀ ကျော်အထိ လူပျိုကြီး။

၂၀၀၂ ခုနှစ်၊ အိန္ဒိယနိုင်ငံ၏ ၁၁ ဆက်မြောက် သမ္မတအဖြစ် ဝန်ကြီးချုပ် ဘာဂျီပါယီ (Atal Behan Bajpayee)က အဆိုတင်သွင်းလိုက်သော အခါ အတိုက်အခံ ကွန်ဂရက်ပါတီကပင် မဆန့်ကျင်ခဲ့။

သို့သော် နိုင်ငံရေးလောကနှင့် သတင်းစာများက ဖြစ်ပျံ့မလား၊ ဖြစ်ပျံ့မလားနှင့် သံသယ ဖြစ်ကုန်ကြသည်။ ။

ထို ‘ဖြစ်ပျံ့မလားတွေ’ကို ပေါ်ထွန်းစေခဲ့သည် က သူ့ဆံပင်ပုံစံ။ ထို့နောက် အင်ဂျင်နီယာ သိပ္ပံသမားမျှသာ ဖြစ်နေခြင်း။ ထို့ပြင် ပို၍ အရေးကြီးသည် က သူသည် အစ္စလမ်ဘာသာ၌ သက်ဝင် သူ။ အိန္ဒိယနှင့် ဖြစ်ပျံ့မလား။

သို့သော် ထိုထိုသော အချက်အလက်နောက်ခံတွေကြားကပင် သူ သမ္မတ ဖြစ်သွားခဲ့ပါသည်။ ။ အိန္ဒိယ၏ ၁၁ ဆက်မြောက် သမ္မတကြီး အဗ္ဗူကလမ်။

(သုံး)

အဗ္ဗဒူကလမ်ကား အိန္ဒိယနိုင်ငံကို ၂၀၂၀ ခုနှစ်တွင် ဖွံ့ဖြိုးပြီးနိုင်ငံ ဖြစ်နေစေရမည်ဟူသော ဇောနှင့် အလုပ်လုပ်ခဲ့သူ ဖြစ်ပါသည်။ ။ သမ္မတဖြစ်ပြီးသည့်တိုင် Anna University Chennai မှာ Ph. D သင်တန်းတွေ ပို့ချမြဲ ပို့ချသည်။ ။

စာနယ်ဇင်းသမားတွေကို သူ သတိပေးခဲ့သည် က လူပြိန်းကြိုက်သည့်ထိတ်ရင်ဖို စာမျက်နှာ တွေ မဖန်တီးဖို့ ။ Sensationalism ကို သူမကြိုက်။

သို့နှင့် ၂၀၀၇ ခုနှစ်၊ ဇူလိုင်လ ၂၄ တွင် ကား သူ၏ သမ္မတသက်တမ်း ကုန်ဆုံးသွားခဲ့ပါလေ သည် ။ ထို့ကြောင့် ဇူလိုင်လ ၂၅ မှာ သမ္မတအိမ်တော်ကနေ ထွက်ခွာဖို့ သူ ပြင်ဆင်သည်။ ။

အဗ္ဗဒူကလမ်က လက်ဆွဲသေတ္တာနှစ်လုံးနှင့်အတူ သူ ပြန်တော့မည်ဖြစ်ကြောင်း နှုတ်ဆက် စကားဆိုပါသည်။ ။ သူက သေတ္တာနှစ်လုံးထဲတွင် စာအုပ်တွေထည့်ထားကြောင်း၊ သူ၏ ကိုယ်ပိုင် စာအုပ်များ ဖြစ်ကြောင်း၊ သူပိုင်ငွေကြေးနှင့် ဝယ်ထားခြင်းဖြစ်ကြောင်းလည်း ထပ်ဆင့်စကား ဆိုလိုက်ပါသေးသည်။ ။

အဗ္ဗဒူကလမ်က သမ္မတ၏ စကားလက်ဆောင်အဖြစ် ‘ဘာလက်ဆောင်ကိုမှ လက်မခံပါနဲ့’ ဟူသော စကားကိုလည်း ကမ်းလိုက်ပါသေးသည်။ ။ သည် ဆုံးမစကားကို သူ့ဖခင် ကူးတို့ သူကြီးက ပြောဆိုခဲ့ခြင်းဖြစ်သည် ဟု လည်း ဆိုပါသည်။ ။ သူ့အဖေ သင်သလို သူ လုပ်ဆောင်ခဲ့ပါသည် တဲ့။ ။

၂၀၀၇ ခုနှစ်၊ ဇူလိုင်လ ၂၅ ရက်နေ့က လက်ဆွဲသေတ္တာနှစ်လုံးကို ဆွဲကာ သမ္မတအိမ်တော်မှ ထွက်ခွာသွားသော အဗ္ဗဒူကလမ်၏ ပုံရိပ်ကို သူ့နိုင်ငံသားတွေနှင့်အတူ မေ့ပျောက်ဖို့ ငှာ မစွမ်းသာပါ လေတော့။

